

# Колхозин эдл-ахуг цааранднь делгрүллгын

Западн района «Пролетарская победа» колхозин цуг колхозникүд Н. С. Хрущевин кех докладин тезис-мүдиг ик өргмджтэгьяр тосцхав.

Колхозин механизированн комплексн бригад болгынд хургуд болдж, долан джилә зуран тускар күүндвр кегдв. Эн колхоз долан джилин эргцд үс гаргьлгыг 2,5 холван, мах — 3,6 холван, өндг — 2,6 холван, ноос — 1,3 холван икдүлхмн.

Колхозин эдл-ахун эдлгьнә 100 гектар газрт долан джилин чилгчәр: 288 центнер үс, 78 центнер мах, 28 миньгын өндг гаргьдж авхмн.

Селәнә эдл-ахугьас авдг эдлуш цааранднь делгрүлхин төләд эн колхозд йир ик эв-аргь бәәнә. Зуг эн эв-аргьан күүцднь олзлхин кергт, газр эдлгьнә культурин чинринь өөдлүлхмн, цуг тарьг-йилгьән сән сортин экәр болн агротехническ өөдм чинртэгьяр тархмн гидж цуг механизатормуд тоолджана. Эн колхоз долан джилин чилгчәр дундлад гектар болгьнас багь гиснь 17 центнер буудян ургьц авхар эврәннь зурадан темдгджәнә.

Колхозин эдл-аху джил ирвас өсәд, өргджәд йовна. Долан джилин чилгчәр эн колхоз 16 сай арслнь ору авх зөвтә. Терүнәснь 35 — 40 процентнь хувагддо көрнөд орхмн. Тегәд, долан джилин туршарт колхозин хувагддо көрнө 21 — 22 сай арслнь күрч өсхмн.

Эн хувагддо көрнө, колхозин бань, культурин Гер, больниц, малин хаша-хааце тосхлгьнд, дакад шин техник болн альк нег зер-зев хулддж авлгьнд гархмн.

Колхоз 1965 джилин чилгчәр

200 гектар темснә модта, 200 гектар виноградта болхмн. Эн темснәсн, багь гихдән, 2,5 сай арслнь авх болдж темдгджәнә. Дакад темсән эврән бийснь эд-бод кедж авхин кергт чагьр арж кедж гаргьгд завод тосцхар эврәннь зурадан темдгджәнә.

КПСС-н XXI-ч хургт нерәдсн социалистическ дөрлдән комплексн бригаде дунд, хөөчнр, саальчнр, шовучнр дунд делгрдж йовна. Келхд, саальч Шамата Мария саалин үкр болгьнас 11 сарин эргцд 2350 литр үс саадж авб, саальч М. Улуганова саалин үкр болгьнас 2200 литр үс саадж авсн бәәнә.

Ах хөөчнр У. Б. Гаврилов болн Г. Д. Горобец 1959 джил 100 хөн болгьнас 130 хургь, хөн болгьнас 5 килограмм ноос киргьдж авхар даалгьвр авцхав.

Колхозин шовуч Овшиева Клавдия болн Бягурова Екатерина, өндгдг така болгьнас 130 өндг авцхав. Ода эн шовучнр 1959 джилд энүнәс икәр өндг авхин төлә шунлтта кевәр көдлджәнә.

Механизатормуд И. Г. Логвиненко «ДТ—54» тракторар джилдән (хойр сменн көдлшин дигәр) джбөлл газр хагьлгьяр тоолхла, 2400 гектар газр хагьлв. Тракторист Н. Французов «Беларусь» тракторар джилдән 1800 гектар джбөлл газр хагьлв.

Малчнр бийдән даадж авсн малмудан гару утагьяр үвлзүлдж гаргьх, зун хөн болгьнас 120 хургь авх, хөн болгьнас 5 килограмм ноос, саалин үкр болгьнас 2000 литр үс саадж авх даалгьвр авцхав.

**А. МАТВЕЕВ.**